

“Alininine aile mu mulu kabili  
apele ne fya bupe ku bantu.”



*Ubunte bwa kwa Rev. William Branham  
umwine pa kwisa kwa cabupe*





Rev. William Marrion Branham



“Alininine aile mu mulu kabili  
apele ne fya bupe ku bantu.”

Palwa kwisa kwa cabupe ici ica kuposha, kuti namulondolwela fye ukwishiba nge fyo kwaishile kuli ine. Cisumino candi ica bufumacumi kabili ica cishinka ukuti ifyabupe fyaishibilwe libela kuli Lesa. Abengi tabacetekela mu kwishibilwa libela, lelo kwali shininkishiwa na malembo ukuti ifintu ifingi fya mu Baibele fyalishibilwe libela muli bulesa. Nge ci, ukufyalwa kwa kwa Kristu kwalishibilwe libela ukufuma Mwibala Iya Eden. Kabili nalimo pa myaka 712 ilyo takulati kubeko ukwisa kwa kwa Yohane Kabatisha, Esaya alimwene no kulanda pali wene nge shiwi Iya umo ulebila mu matololo. Kasesema Yerehemia atile ukuti lintu talati abumbwe munda ya kwa nyina, Lesa ali mwishibe no kumusonta ukuba kasesema pa nko shonse. Ndecetekela ukuti ukwishibila libela kwalikumako pali ici cabupe naco pali uyu mulandu nao: Nshakwetepo bukapepa kubwaice. Abafyashi bandi bali babukapepa ubwapusana kabili na pa mulandu wa ici, nshatalile ukuya ku lukuta.

Umuku wakubalilapo uo nakwete ukwishiba ukuli konse pafyo intanshi yali nokuba, nali nalimo imyaka yakufyalwa cine lubali, pakuba uwaingile fye isukulu mu ncende sha mu mushi ba mailoshi banono kulwa kukulyo ka Jeffersonville, Indiana, uko batata bali bakensha wa motoka ku lupwa ulwanonka. Lyonse nalitemwa ukuloba no kulunga. . . nangu ukupilibulwa kwandi takwa fumishepo cilya ukufuma muli ine. . . kabili lilya mu nshita ya cingulo mu September bamo abalumendo baile-kulya ku cishiba ico icakwete isabi sana ilya kuloba, ilyo ine nalesenda amenshi ya batata. Ndomfwa ubulanda uku mweba ifyo balebomfeshako amenshi. Batata balenwa sana, kabili iyi ine nshita balepanga whiskey, eico

naletwala amenshi ku fyakwengelamo, ifyali no kulabomba lilya mu nshita ya bushiku. Ukwisa mulya mulubansa, nabikile utumbeketi twandi utunono utwaluto panshi no kwikala panshi mwisamba lya cimuti ku kutusha pa kashita kanono, ukulalila pantu nshaile mukuloba pamo na balumendo bonse. Ilyo ncili ninjikala kumbali ya cimuti, icintu cimo calicitike ico nshakatale ukulaba. Mukumoneka, kwaliko iciunda icakupupa kwa mwela ukupita mu mabula, lelo, ukulolesha mu mulu, nshamwene amabula nangu yamo ukutenshiwa nangu icishibilo icili conse ca mwela. Naikele fye shilili, ukupapa no kusunguka uko icongo calefumina, ilyo nacumfwile nakabili, eico nalisendele imbeketi shandi no kutendeka ukuya mulubansa. Iyi nshita waishile nakabili, ukulilisha ukucile ntanshi, kabili ilyo nalelolekesha kunuma ukumona icacitike, nali mwene ukuti mupepi napakati nankati pa mulu mu cimuti mwamoneke ukubamo kankungwe, umo umwafumine ishiwi ilyaleumfwika ilyalandile aya mashiwi: “Wikatala ukupeepa, ukunwa, atemwa ukubifya umubili obe mu musango uli onse, pantu kukaba umulimo uo iwe ukacita nga waisabo umukalamba.” Nalyumfwile sana umwensho nshaishibe ifyo ningacita. Ukupunda no kubutukila ku ng’anda, nawilile mu maboko ya bamayo, abo abatontonkenye ukuti nalisuminwe ne nsoka. Nalibebele nali fye no mwensho, eico bali mbikile pa busanshi kabili bali no kwita shig’anga, batontonkenye ukuti nalikwete ubwafya pa mulandu wa mwensho. Nomba, mwe fibusa, ninjishiba ukuti abantu abengi kuti baseka pali ili ilyashi, lelo teti mbe no mulandu kufyo bambi basosa...Ndifye no mulandu pa fyo naishiba ne mwine. Tacilingile ukusosa, nshatalile ukupitila pali cilya cimuti nakabili. Nalepita lubali kumbali imbi ya garden ku kucitaluka, pantu naletontonkanya ukuti mwali umuntu mulya mu cimuti. Kabili nalicetekele nalilya line ukuti mwali umuntu mu cimuti. Cali ni malaika wakwa Lesa, kabili kuntanshi mu myaka, nali mukumenye icinso ne cinso no kulanda nankwe.

Imilungu inono panuma ya cilya, naleteya ubwangalo bwa tumabwe pamo na munyina, ilyo ukumfwa ukwaibela kwaishile pali ine. Nawile panshi mupepi ne cimuti, kabili, kwati ni mucimonwa, namwene ubulalo ubukulu bwaima no kuciluko mumana, kabili namwene ilyo impendwa ya bantu baponene no kunwena. Ukubwelela mu butuntulu, nali butwike no kweba ba mayo, elyo nakabili balandile ukuti nali fye umwana wa mwenso. Imyaka amakumi yabili na ibili ukufuma pali ilya nshita, ubulalo bwa Municipal bwalikulilwe ukwabuka Umumana wa Ohio, kabili ne mpendwa imo ine ya babomfi bali nwenene, ukupona ukufuma pa bulalo. Mwamona, ifi fintu tafyaishile ukupitila mwi pepo atemwa ukukabila, lelo fyali shibilwe libela mubufwayo bwa kwa Lesa.

Icintu nacimbi ica uyu musango caishile bapo ubushiku bumu ilyo naleya ku mumana na batata no mwaume umbi. Balimpele ine icakunwa ca whiskey, kabili pantu nalefwaya ukusanga ububile kuli uyu mwaume pa kutila enga nsuminisha ukubomfya ubwato bwakwe, natendeke ukusenda icakunwa. Lelo ngo kushininkisha nge fyo ndelanda ilelo, naumfwile cilye ciunda kwati kupukunya kwa mabula. Ukulolesha mu mbali, kabili ukukana mona amabula atemwa icishibilo ca mwela, nabikile ibotolo pa milomo yandi nakabili, ilyo naumfwile icongo cimo cine, nomba cali cililepo. Umwensu walishile pali ine nga pakubala; Naposele ibotolo no kubutuka ukufumapo, ilyo batata abandi fye banjitile sissy. Owe, ifyo cilya cakalipe! Umwaleye nshiku, banjitile sissy kuli cibusa wandi umukashana ilyo namwebele ukuti nshipeepa. Ukumfwe cipyu pa kupumya kwakwe, nabulile fwaka kabili nga nali peepele nangu cibe; ilyo naiketwe na cilya cine iciunda icaishibikwa, ukuneenga ine ukuposa panshi umushanga no kufuma pa cifulo ukulalila pantu teti mbe nga balya bambi abalumendo banono, lintu ukuwelesha kwe bumba kwalelila mu matwi yandi. Ifi efinono pa fintu ifingi ifya musango uyu ifya citike mubumi fye bonse. Paleba lyonse kulya ukumfwa ukwaibela, kwati umuntu umo naiminina mupepi na ine, ukweshu ukusosa

ifintu fimo kuli ine, kabili maka maka ilyo naleba neka. Tapali nangu umo uwamoneke ukung'umfwa nakalya. Abalumendo abo nali nokuba nabo pamo tabakwete icakucitapo naine pantu teti mpeepe atemwa ukunwa, kabili abanakashi bonse baile ku kushana, ico eco nshaleibikamo, eico calemoneka ukuti mu nshita yonse iya bumi nali fye impaanga iyafita, ukukana ishiba nangu umo uwang'umfwile ine, ukukana yumfwa ne mwine. Lelo nshaishibe pali ilya nshita ifyo intanshi ikalamba yakwete nge fyo naishiba nomba.

Icintu nacimbi icikankala ico njibukisha caishile ilyo nali mupepi ne myaka ikumi limo na pabula. Naletandala ukupita mu cibansa ca mangalo mu nshita ya bushiku bumo na balumendo bamo, ilyo ishiwi lyatile, "Lyatile, iwe! Isa kuno!" Ukulolekesha kunuma, namwene umukashana naikala mwisamba lye tenti, katamba wa ntanda. Alinjitile ukuya kuli ena, kabili, mukutontokanya naleti alefwaya ine ukumucitilako icintu cimo, nalyumfwile. Atile, "Ukusosa, bushe walishiba ukuti ilyo wafyelwe pali icishibilo kabili paliba ulutanda ulukonka iwe? Wafyelwe ne cabupe." Nalyo line, abalumendo batendeke ukuntumfya palwa 'kukwata icabupe,' eico nalyeseshe ukulifumyapo ne nsoselo imo ku mukashana, uwanjebele ukuti nangu nalikene ena ukunjeba cilya, ubushiku bumo nkeluka pafyo apilibwile. Nalyeseshe ukusunka ifi fintu kunuma yamano yandi, ukubomba ku ncito ishalekana lekana, nshatalile ukwikushiwa, ukwenda ukufuma ku ncende imo ne ibiye, nakwete ukucula pa mfwa ya mukashi wandi nakanya, na mabulanda nayambi ayengi ayo ayalifye ukucila pafyo umutima wa muntu winga shipikisha. Nalifwaile umutende no kwikushiwa muli fyonse ifya kwelenganya, lelo mukumoneka kwaliba incende nalimo ama inches ikumi limo pamulu walubafu ulwalenga cisano ulwa mubili wa muntu apo apashingesushiwa mpaka Kristu aisamo. Kabili kunse kwa malanda yandi ne mwine, kwaleba lyonse kulya ukumfwika kwa cintu cimo ukushinguluka pali ine, ukulundapo pa macushi yandi. Mukulekelesha, icitemwiko candi pafya



cifyalilwa candetele ku ncito nga game warden (umukalamba wa milimo pa nama shampanga-Kel) ku buteko bwa Indiana, ubwansendele ku fifulo ifyalekana lekana ifya buteko.

Bushiku bumo naliiminine muli bus iyaiswile iyaleywa ku Henryville, Indiana, kabili, ukumfwa ukuti umu muntu alendolesha, napilibwike ku menso yabili aya nshimbi aya grey, ayo ayali ya mukashana uwalemoneka umusuma nganshi. Atile kuli ine, “Uli weka, teifyo fine?”

“Awe mayo,” nalyaswike no kutwalilila ukulolesha kunse pa window, ukutontonkanya alitemwinwe pa mulandu wa uniform kabili alefwaya fye ukulanda.

Ali landile nakabili, “Nalimo njilondolole ne mwine. Nine katamba wa ntanda.”

“Cisuma,” natontonkenye, “kuti natemwa ukumfwa ifyo nao ali no kusosa.”

“Iwe cine cine ulekane ci, tefyo?”

“Eeh mayo, ndekana.”

“Uletontonkanya ndefwaya ukulanda kuli iwe pali bukapepa, teifyo fine?”

“Nshishibe.”

“Uli kapepa, bushe tawaba?”

“Awe mayo.”

“Limbi kuti nakwebwa icintu cimo pali iwe we mwine. Uli wa ku masamba teifyo fine?” Ali njipwishe.

“Awe mayo.”

“Elyo ulefwaya ukuya ku masamba.”

“Owe cisuma, ico naci-ibela. Lyonse ndafwaya ukuya ku kabanga,” nalyaswike, ukutontonkanya ukuti kuti namuleka ukutwalilila ukulanda no kulipashanya ku fyo bakatamba bambi balesosa.

“Umulandu wa cilya ni palwa kufyalwa kobe,” ali twalilile.

“Cinshi ico waishiba palwa kufyalwa kwandi?” Nalipwishe mukufwaisha ukwishiba.

“Mulumendo, nga nakweba ilya ine fye inshita wafyelwe, bushe walancetekela?”

“Cisuma, naba uwucetekela icine conse ica mu Baibele, kabili umo umuntu nga njeba icine, ningile ukucicetekela,” nalyaswike. Kabili ncili ndacetekela cilya — nga cakutila cishinka, cishinka.

Cisuma, mwinjipusha ifyo acicitile, lelo alinjebele na miniti wine ilyo nafyelwe. Pali coba umulumendo uwaiminine ku numa yandi, kabili nali mwipwishe nga kuti amweba ilyo afyelwe. Atile tekuti acite, kabili, ukwabula ukwiluka ici, nalipwishe cinshi ine anjebele kabili ena tekuti amwebe. Atile ni pamulandu wakuti pali icishibilo icalenkonka... kabili no mutima wandi wali nakwike, pantu caletele nakabili filya fimbi cipya cipya ifyo bambi banjebele. Ali njipwishe nga katamba wa ntanda alitala alandapo kuli ine, kabili nali mwebele awe, ukumubepa umukashana.

“Bushe walishibapo icili conse pali Yesu Kristu?” Alipwishe.

“Ninjishiba alingile ukuba umwana wakwa Lesa,” efyali fye ifyo ningasosa.

Bushe walishibapo icili conse ifyo afyelwe?... Cinshi icaishile mu ku mushinshimuna intanshi?”

“Abaume batatu abamano, nga kuti naibukisha bwino bwino.”

“Cinshi ico balekonka?” Alitwalilile.

“Ulutanda, ndecetekela.”

“Cishinka ico. Kanshi balingile bali nibakatamba wa ntanda, pantu balelolesha intanda,” ali suminishe. “Mulumendo, nalilanda ku baume mu White House. Nali cenjeshe libela President Harding pa mfwa yakwe iyaibela, kabili ningile mu nshila imbi ukulanda kuli iwe pali fyo. Wafyalilwe pa cishibilo ca lutanda lumo ukuba umuntu uwakwata icabupe. Tapaba kapyunga nangu umo uwa kwebapo ico?”

“Nshikwetepo icili conse icakucitapo na ba kapyunga,” nalyaswike.

“Kanshi umfwa kuli ine: Ilyo Yesu Kristu afyelwe, kwali abaume batatu abamano ukufuma ku Kabanga abakonkele ico icaishibikwa kuli bonse ngo lutanda; lelo kwaliko mucine intanda shitatu ishakumene ku Bethlehem, kabili no kwisa capamo, shapangile ulutanda lumo ulwapelele pali Kristu. Pali ilya nshita, Lesa alitumine Icabupe icikalamba ico Tatala apelapo ku calo, Umwana Wakwe uwafyalwa fye eka. Ilyo abaume abamano bafuminepo, shilye ntanda shitatu shalipatukene kabili tashatala ukwisa capamo ukutula lilya. Lesa lyonse alangisha imilimo Yakwe mu myulu ilyo Tala-ilangisha pe sonde, kabili aba abaume abamano balelolekesha pa busesemo bwakwa Baalam ukuti ulutanda lwali no kwisa ukufuma kuli Jacob,” ali twalilile, ukulumbula amalembo ayengi aya ayo nshaishibe, lelo nalikutikishe ilyo atwalilile. “Nomba ishi ntanda tashatala ukwisa capamo nakabili, lelo nga papita imyaka inomo shila ciluka mu ncende yashiko, kabili ilyo ici cacitika cishibisha ukuti mukwibukisha ku kufyalwa kwakwa Yesu, kuli nacimbi icabupe icituminwe pe sonde. Kabili ilyo wafyelwe, ishi ntanda shalikumene. Paciba ulutanda ulwacila kukonkaa ilyo wacinina bus mu Jeffersonville; Nacimona ulutanda pa mulu waiwe, kabili nshaishiba ico bambi tabakwebelapo palwa lwena kale.”

*Epali umbi teti eluke, nalalangisha pantanshi ukuti imilimo ya kapenda wa ntanda tayaba mu malembo kabili mucine umwina Kristu talingile ukwangalako (Esaya 47:13-14) Kabili ici ica citike ca uyu kapenda wa ntanda ca pa lutanda lwa kwa Kristu ebulondoloshi bwakwe, kabili tabusangwa na mu malembo. Lelo caliba na mu malembo pantu nangu ni Satana alapelo bunte ku ca bupe cakwa Lesa, kabili emulandu wine nashimikila uku ukulanshanya.*

Pali ilye nshita, kuti mwaelenganya ifyo naleumfwa. Ukufika apo naleya, nalitotele umukashana no kufuma muli bus, lelo nalifililwe ukufumyapo imyumfwile iyaibela iyo iyale shinguluka pali ine lyonse, ukunenga ukuba uwa mwenso no kukana tekanya, umulanda pakati ka bantu, lelo ukutina ukuba neka, ukuba uwamwenso inshita yonse umwela kuti wapupa. “Cinshi ico ici conse cingapilibula?” Naliipwishe nemwine imiku ne miku. Inshita imo panuma ya cilya nalipilibwilwe kabili napele ubumi bwandi kuli Kristu. (Nalilemba ilyashi ilipi ilya bumi bwandi mu kali buku akanono aketwa “Yesu Kristu Cimo Cine Mailo, Ilelo no Muyayaya.”) Panuma ya kupilibulwa kwandi, ukwacitike mu ka nsaka akanono kunuma ya ng’anda yesu, naishile ilunda ne mitantikile ya ba Baptist church kabili naishileba umukalamba uwapalya pene, nalashikwe na ba Dr. Roy Davis ba mu Jeffersonville. Panuma yakupuputulwa kwa mwi tenti ukwalundulwike kulya, balinkulile tabernacle, iyo iyabela na nombamba pa 8th na 10th Street, iyaishibikwa nga Branham Tabernacle, kabili pa mpendwa ya myaka imo nali lundulwike ntile nga kapyunga, pa kubatisha abantu amakana ayengi kabili no kumona ukupilibulwa kwa bengi ku bukata bwa kwa Lesa impalume. Nailya ine nshita nali lundulwike ukupepela abalwele, nangu nshali nshilati ukwishiba ifyo ici conse cali, kabili inshita ishingi ifimonwa ne fintu ifyakupapusha fyaleisa kuli ine, kufyo impendwa ya bantu ukushinguluka Jeffersonville bengapelo bunte. Inshita imo iyaishibikwa iyo limbi nalalumbula: Nali pa ncende imo pa Mumana wa Ohio, ukubatisha impendwa ikulu ya bapilibwilwe, pakati kebumba ilikulu ilya bantu abengi abo abalongene ku lulamba ku kumonako umulimo. Cali cungulo ukwakabilila, kabili kulya ilyo imyulu shali ngo butale, ulutanda ulukalamba ulwabalikisha lwaishile no kwisa iminina pa mulu palya epo naiminine. Mwebengi mwalaibukisha ukubelenga cilya mu mapepela ye lyashi. Lwali moneke imiku iingi ukufuma lilya. Inshita imo iyapita nali mu musumba ukalamba ku kulongana kwa nshita ya bushiku kutatu, pakati

ka bantu imyanda iingi. Uwantanshi uo napepele ali umwana umunono, uo amolu yakwe yaingile mukati kuli polio, ukumulenga ukulaendela pa tukondo twakwe. Nga lyonse mu'kulongana kwesu, ibumba lyaikele ne mitwe iyakontamikwa mu mucinshi ilyo nali no mulumendo mu maboko yandi kabili nale mupepelako, ilyo camoneke ukuti ulubuuto ulwabalikisha lwa pilibukile pali ine. Nalisungwike pa misula yakwa kasunga wailye ncende mukusanika inyali iyabalikisha pali ine, kabili ilyo naiswile amenso yandi mu kusunguka, palya pa ntanshi yandi paiminine ulutanda lwa lucelo! Nali mulekeleko umulumendo umunono, atemwa limbi alitolweke ukufuma mu maboko yandi. . . Nshaishibe icacitike, pantu camoneke ukuti umushipeshipe onse mu mubili wandi wali fwile citu. Ilyo aponene panshi amolu yakwe yaishileba ayatuntulu, kabili pa nshita iyakubalilapo mu bumi bwakwe alyendele mu cifyalilwa ukufuma ku ntanshi. Ibumba lyali mu kulila; banyina bali nenwike; umukashana wa mu Nazarene, uwali cibusa ku mwana, alelisha pali piano, "Shing'anga Umukalamba," kabili ilyo amwene icipesha amano ica citilwe no mutemwikwa wesu Shikulu Yesu, alitolweke no kubutukako ama feet ikumi limo na yasano ukufuma kuli piano, amaboko yakwe mu mulu, ukulila no kubilikisha. . . kabili ninjishiba cileumfwika icakukana cetekela, lelo imyanda kuti yapela ubunte pali ici. . . ilya piano tayapushilepo akakulisha nangu kamo, lelo yalitwalilile ukulalisha lulyo lwimbo. Ifintu ifingi ifikalamba fyali citike. Ukucila abantu imyanda amakumi cine lubali bapele imitima yabo kuli Kristu lilya mu nshita ya bushiku. Mwe bengi mwe bantu abaliko kulya muli nokubelenga ici. . . Lesa amupale. Ncili ndeesha ukucita fyonse ningacita ifya kwa Kristu.

Nomba mu musango wa kulondolwelamo pa mulandu walipusho ilyo ilisa ilingi line. Abengi bakapyunga balinjipusha, "Munyina Branham, cinshi utontonkanya palwa kutambe ntanda? Bushe ucite fi ku maka ya kutamba intanda, nga teifyo, cinshi uletashisha balya ba katamba wa ntanda pa

cintu bwingi pa kusesema pali ici cintu?” Kuti nasosa fye pali ici: munjebeko icifulo cimo mu calo uko amaka ya ku tambe ntanda yaposha ubulwele. Pa bapende ntanda bonse, ba kabuka, abepusha ku cipao ca mufwe ne ngulu, nafimbipo, abo icalo caishiba, munjebe apo umo alilenga impofu ukumona, ukulenga bankoma matwi ukumfwa atemwa bacibulu ukulanda. Kwaba fye inshila imo...ukupitila mwi Shina lyakwa Yesu Kristu no mulopa Wakwe uwasumine pa Calvary. Lelo icaba iceni sana kuli ine, (munshiku ishafumako nge fyo cili nalelo,) pali ifishinka nge fi: ilyo Icabupe calele mwitanga lya ng’ombe, bashimapapo bali mwi tempele ukulanshanya nga kukaba ukubuka kubafwa atemwa limbi iyo, kabili pa nshita imo ine, ibumba lya baume bamano lyaishile ukufuma ukutali no kwishiba Icabupe cakwa Lesa pe sonde. Mucine, ndetila ukutamba kwa ntanda kwa maka yambi, lelo nangu ni ciwa alingile ukupelo bunte pa cabupe cakwa Lesa. Lekeni balya abaume bamano babe nga nibani atemwa fyonse ifyo bali... bali pele ubunte ku cabupe cakwa Lesa kabili baishile mu kumupepa lintu bashimapapo mwi tempele tabalati. Kabili ilyo Paulo na Sila bali mu Philip, kabili bashimapapo na bakapyunga bamumusumba balebeta ukuba bakabepa wabufi kabili no kubatwala ukuya ku cifungo, kabuka umo umunono alebikisha ku bantu ukuti balya baume batuminwe na Lesa ukubalanga inshila ye pusukilo. Bushe teceni ukuti uyu umukashana umunono umusha, uwaikatwa no mupashi uwakowela, ali mwene amaka ya kwa Lesa muli Paulo na Sila, ilyo abakalamba tababapokelele no kubapokelela. Bushe tacali iceni ukuti, mu nshita naimbi, ilyo abengi balesosa ukuti Yesu ali ni Beelzebub, ifiwa mu muntu fyabilikishe no kutila fyali ishibe ifyo Ena ali... iciwa ukulanda pali bulesa Bwakwe, kabili ama Fariseo ukusosa ukuti Ali ni ciwa. Kabili nelelo efo caba, ukuti abengi baletwishika no kutalikana pakati kabo palwa masambilisho yabo ne fishilano, no kubalesha abantu ukubat’alusha ukufuma mukulongana kwa kuposha, ilyo icabupe cabulesa ica kwa Lesa cilebomba mukati kesonde

kabili nabengi muli bene ukucilufya. Owe, bashimapepo! Ndesubila kuli Lesa ukuti mwalashibuka. Te pamulandu wakuti napangilwe icakusendelamo ici icabupe; nshikwetepo nangu cimo palwa kwisa kwa ciko. . . Lesa ewa citumine. Ilyo abana ba Israel bali mulya mu Egypt ukulilila kapokolola, Lesa atumine Malaika wakwe kuli Mose. Mose takwetepo nangu cimo icakucitapo pali cena. . . ali ni malaika wakwa Lesa uwabombele umulimo, uwabombele ifipsha mano. Mose ali fye akanwa kakulandilapo kuli malaika wakwa Lesa; kabili efyo naine naba ilelo. . . akanwa fye kakulandilapo malaika.

Ningile ukumweba pali malaika no kwisa kwa Cabupe. Nshakatale ukulabako inshita, May 7, 1946. . . inshita iyawama sana iya mwaka mu Indiana, ninshi ncili ndebomba nga game warden. Naishile ku ng'anda ku cakulya ca kasuba, kabili naleshinguluka fye ing'anda ukuya bika imfuti yandi, ilyo umunandi uwatemwikwa nganshi kuli ine aishile kuli ine no kunjipusha ukuya ku Madison pamo nankwe ilya nshita ya cungulo. Nali mwebele ukuti teti cicitwe apo nalingile ukuya londa, kabili ilyo naleenda ukushinguluka ing'anda mwisamba lya cimuti ca marple, camoneke ukuti pa mulu ponse pa cimuti napatemwa. Camoneke kwati icintu cimo caikile panshi ukupitila muli cilya cimuti kwati umwela ukalamba uleenda. . . Nali talantente. . . bali mbutukile. . . umukashi wandi aishile ukufuma mu ng'anda, uwa mwenso, kabili alinjipwishe icali icalubana. Ukwesha ukuikoselesha, nalikele panshi no kumweba ukuti panuma ya myaka yonse iyi amakumi yabili iyaibela iya kulungwa neyi myumfwile iyaibela, inshita yalishile ilyo nali no kusanga ifyo ici conse cali, atemwa nshakatale ukubwelela nakabili. Inshita yakalabana yalifikile. Nalimwebele pamo no mwana wandi shalenipo, kabili nali musokele ukuti nga nshakabwele mu nshiku shinono, tecakwesha ukumfwaya. Kabili pano, we mutemwikwa kabelenga, epali iciputulwa ca uku kwishiba ukwaibela uko ukuli no kwafwilisha ukuposhiwa kobe, eico ubelenge mwipepo kabili bwino bwino. Lilye cungulo nalile ku

ncende iyafisama ku kupepa no kubelenga Baibele yandi. Naishileba mukati ka mapepo; camoneke kwati umweo wandi onse walalepuka muli ine. Nalililile kuli Lesa. . .Nalambalike icinso candi panshi. Nalilolekeshe kuli Lesa no kulila, “Nga cakuti mwalambelela uluse mu musango nacitilamo, ndi no kwesha ukucita bwino. . .Munjeleleko pantu nali uwamisula yonse iyi imyaka ukubombo mulimo mwalefwaya ine ukubomba. . .shi landeni kuli ine mu nshila imbi, mwe Lesa? Nga tamwangafwe, teti ntwalilile.” Elyo ukulaya mu bushiku, nalimo pa nsa ya leveni, nalilekele ukupepa kabili naikele ubololoke ilyo namwene ulubuuto lulebyasha mu cipinda. Ukutontonkanya ukuti umuntu umo aleisa ne nyali ya mabwe, nalolekeshe kunse pe window, lelo takwali nangu umo, kabili ilyo nalolekeshe na kabili, ulubuuto lwaleyaka panshi, lwaleisa lulekula. Nomba ninjishiba ici cilemoneka iceni nganshi kuli imwe, nge fyo cacitike nakuli ine wine, lelo ibukisheni, ukundapwa kwenu kubelele nga cakuti mwacetekela atemwa iyo, nge fyo mwalamona pa ntanshi. Ilyo ulubuuto lwalekulilako, nalyo line naishilebo uwansansa kabili naishileima pa cipuna, lelo ilyo nalolekeshe pa mulu, palya lwaikela lulya lutanda ulukalamba. Nangu cibe fyo, talwa kwete ukusongoloka ku sano ngo lutanda, lelo lwa moneke sana kwati mupila wa mulilo atemwa ulubuuto, ukulayaka pe samba panshi. Lilya line fye naumfwile umuntu umo aleenda ukuciluka panshi, ico ica mpapwishe nakabili, apo nshaishibe nangu umo uwali no kwisa kulya kunse kuli ine wine. Nomba, ukwisa ukupita mu lubuuto, namwene inkasa sha mwaume shileisa kuli ine, nga filya fine nge fyo mwingenda kuli ine. Amoneke ukuba umwaume uyo, mu kufina kwa buntu, kuti afina nalimo amapounds imyanda ibili, nafwala umwingila uwabuta, akwete pa menso apa telela, ukwabula imyefu, lelo no mushishi uwafita uwalefika na pamabeya yakwe, ntile uwafitulukila mu mimonekele, na menso ayasuma, kabili alepalama mupepi, amenso yakwe yaloleshenye na yandi, kabili ukumona ifyo naiketwe no mwenso, atendeke ukulanda.



“Witina. Nintumwa ukufuma ku cinso cakwa Lesa Impalume ku kukweba ukuti ubumi bobbe ubwaibela ne misango yobe iyabulo ukumfwikisha yaba ukulanga ukuti Lesa ali kutuma ukutwala icabupe icakundapwa kwa bulesa ku bantu ba pe sonde. NGA UKABA UWA BUFUMACUMI, KABILI KUTI WALENGA ABANTU UKU KUCETEKELA, TAPALI NANGU CIMO ICIKEMININA IPEPO LYOBE, NANGU NI MPWALONDA.” Amashiwi tekuti yalondolole ifyo naumfwile. Alinjebele ifintu ifingi ifyo nshikwete incende apa ku kulemba pano. Alinjebele ifyo nali nokulasanga amalwele ukupitila mukwenda enda pa kuboko kwandi. Alile, lelo nali mumona imiku iingi ukufuma lilya. Alimonekela kuli ine, nalimo umuku umo atemwa ibili pakati ka myeshi mutanda kabili alilanshanya naine. Imiku inono ali moneke pambilibili mu cinso ca bambi. Nshamwishiba nga nani, naishiba fye ukuti ni nkombe yakwa Lesa kuli ine.

Icishilingile ukusosa, natendeke ukupepela abantu abalwele. Nshilesosa ukusenda icifulo cakwa shing’anga... Ndetontokanya ukuti Lesa abika ba shing’anga pano ku kwafwilisha ifibumbwa fyakwe, lelo baba fye abantu... Lesa ni mpalume. Ifintu ifikalamba ifya citike pa myeshi iyi amakumi yabili na umo fingi sana ukuti filembwe, lelo Lesa ali shininkisha ifyebo fya kwa malaika inshita ne nshita. Bankoma matwi, bacibulu, impofu, umusango onse uwamalwele baliposhiwa, kabili amabunte amakana yalilembwa ukufika ne lelo. Nshakwata amaka ayandi ukucita ici... Ndi umuntunse ushakwata maka mpaka naumfwa umulola Wakwe. Abantu abengi abasangwako mukulongana uku balishiba ukuti amalwele yabo ne membu filalandwa kuli bena ukufuma kulya kwine kuntanshi. Kuli kabelenga, napapata wiesha ukukana umfwikisha inshila yandi iya bupina, iyakukana sambilila kwandi mukuleta fyonse ifi kuli imwe. Ndelande ci ukuti wingakwata ukumfwa pambilibili ifyo wingakwata ishuko pa cabupe cakwa Lesa. Alinjebele ukuba uwabufuma cumi no kulenga abantu ukucetekela, kabili

ici eco ndeesha ukucita. Ibukisheni, tatulingile ukwipusha amano yakwa Lesa; twalishiba ukuti kuli Acita ifintu fyonse, lelo ubwafya kusenda umuntunse umo ukucetekela umunankwe. Lesa lyonse alikwata icintu cimo atemwa umuntu umo umwakubombelamo, kabili naba fye icibombelo icibomfiwa na Ena. Tekuti umuntu uufwa enga pokelela amalumbo pa kucita icipesha mano, kabili naba fye umuntu uufwa. Nshaishiba kufika lilali Lesa akansuminisha ukucita ici, lelo mu nkumbu Shakwe, ndefwaya Ukumubombela mubusuma bonse ubo naishiba pa kubombela abantu Bakwe inshita fye yonse iyo Engansuminisha ukuba no bumi.

Mukupwililikisha, kuli imwe mwebalefwaya ukuposhiwa muli uku kulongana. Lekeneni mushile aya mafunde yabili ayo mulingile uku konka, pakutila mwingapokelela cilya ico mulelelela kuli Lesa.

1. Mulingile uku cetekela ili lyashi ilyo namweba, kabili nokutila ici Cabupe ica Kuposha, icapelwa na Shikulu Yesu Kristu, ninshila iyo Lesa apele palwa kupola kwenu.

2. Layeni ukwikalila Lesa no mutima wenu onse inshita yabumi bwenu bonse.

Lyalembelwe mu Cingeleshi mu ma 1950.  
Lyalembelwe nakabili mu Cingeleshi mu 1991.  
Lyalembelwe mu Cibemba mu 1995.

BEMBA

©1995 VGR, ALL RIGHTS RESERVED

VOICE OF GOD RECORDINGS  
P.O. BOX 950, Jeffersonville, Indiana 47131 U.S.A.  
[www.branham.org](http://www.branham.org)

## Icishibisho ukufuma ku mwine kalemba

Insambu shonse tashisuminishiwe. Ili buku kuti Iya lembwa pali pulinta yapa ng'anda ku kubomfya kwa muntu pa lwakwe nangu ukupela, ukwabula amalipilo, nge cipe caku sabankanya Imbila nsuma iya kwa Yesu Kristu. Ili buku tekuti lishitishiwe, ukulembululwamo ayengi, ukubikwa pa mwela, ukusungila muli ba mashini, ukwalula mu ndimi shimbi, nangu ukuli bomfya ku kulomba indalama ukwabula insambu shalembwa na ba Voice Of God Recordings®.

Nga mulefwaya ukwishibilapo nafimbi nangu ukufwaya na fimbi ifyabapo, twalomba tumeni kuli ba:

VOICE OF GOD RECORDINGS  
P.O. BOX 950, JEFFERSONVILLE, INDIANA 47131 U.S.A.  
[www.branham.org](http://www.branham.org)